

USAID-in ləğvi ümumbəşəri maraqlara cavab verir

"ABŞ-nin Beynəlxalq İnkişaf Agentliyi Marşal planı çərçivəsində ötən əsrin ortalarında kənd təsərrüfatı, ticarət, global səhiyyə, demokratiya, humanitar yardıma dəstək məqsədilə yaradılmış, uzunmüddətli iqtisadi və sosial inkişafa yönəlmış nəhəng təsisatdır. Lakin reallıqda USAID bu məqsədlər altında daha çox dövlətlərin asılılıq altına salınması istiqamətində proqramlara fokuslanıb".

Bu fikirləri "Azərbaycan" qəzetinə Milli Məclisin deputatı Bəhrüz Məhərrəmov deyib. O bildirib ki, bu proses xüsusən cəmiyyətlərin dəyərlərinə müdaxilə yolu ilə həyata keçirilib. Məsələn, Əfqanıstanda narkotik istehsalı məqsədilə irriqasiya kanallarının yaradılması və gübrənin alınması, "Əl-Qaidə" təşkilatı üçün ketrinq xidmətləri, Kolumbiyada transgENDER operası, Peruda transgENDER komiksləri, İrlandiyada LGBT myuzikl, Qvatemalada cinsin dəyişdirilməsi və LGBT fəallığının artırılması kimi layihələrlə dəyərləri dağıtmaq istəyi daxildən həmin ölkələri zəbt etmək, eyni zamanda Serbiya, Vyetnam, Misirdə və digər inkişaf etməkdə olan coğrafiyalarda müəyyən layihələrin maliyyələşdirilməsi ilə korrupsiya şəbəkəsi formalaşdırmaq, hətta bəzi regionlarda münaqişələrin alovlandırılmasını təşviq etmək olub. "Xüsusən Açıq Cəmiyyət institutunun yetirməsi olan və Sorosun dəstəyi ilə karyera qurmuş Samanta Pauerin USAID-ə rəhbər təyin olunması isə təsisatın fəaliyyətini daha da radikallaşdırmışdır. Azərbaycan başladığı Vətən müharibəsi və antiterror tədbirləri dövründə də Samanta Pauer və USAID açıq formada tərəf kimi



davranıblar. Pauer fəaliyyəti dövründə davamlı formada nifrət dilinə üstünlük verərək, separatizmi dəstəkləyib, insan haqları zəminində etnik qarşıdurmaya təşviq və bu niyyətlər üçün USAID-in potensialını səfərbər edib", - deyə o əlavə edib.

Deputat qeyd edib ki, ötən il USAID-in Ermənistanla 5 illik yardım paketini 2 dəfə artırması da məhz bu çərçivədə qiymətləndirilməlidir. Ermənistanla artan revanşist əhval-ruhiyyə, bu ölkənin işğal dövrünün status-kvosunu bərpa etmək niyyətini açıq müstəvidə bəyan etməsi fonunda USAID-in artan yardımları, təbii ki, təsadüf hesab edilə bilməz. Görünən odur ki, vətəndaş cəmiyyətinin inkişafı adı altında USAID Ermənistan cəmiyyətində qisasçılıq ideyasını dəstəkləyərək Azərbaycanla münaqişəni yenidən alovlandırmağa təşviq edir. Lakin bölgədə artıq elə bir reallıq yaranıb ki, ABŞ-nin Beynəlxalq İnkişaf Agentliyinin proseslərə hər hansı formada köklü təsir etmək imkanı minimuma enib, xüsusən Azərbaycan vətəndaş cəmiyyəti institutlarında həyata keçirilən şəffaflaşma və sağlamlaşma fonunda təsisatın ölkəmizə təsiri mümkünsüzdür. USAID erasına son qoyulması onu göstərməkdədir ki, Tramp iqtidarı bu tənqidatçı təşkilatın Vaşinq-

tonun maraqlarına cavab vermədiyi qənaətimizdir. Cənab Tramp da yaxşı anlayır ki, bu maraqları bölgənin zəif bəndi olan Ermənistanla əməkdaşlıq zəminində formalaşdırmaq mümkün deyil. Prezident İlham Əliyev də dəfələrlə bəyan edib ki, ABŞ-nin Azərbaycanla münasibətlərini Azərbaycan-Ermənistan prizmasından, yaxud ABŞ-Ermənistan prizmasından qiymətləndirilməsi, yaxud Bakı-Vaşinqton münasibətlərinin bu çərçivədə qurulması yolverilməzdir. Bu, əksinə ABŞ-nin özünün mövqelərini zərbə altına alır.

B.Məhərrəmov vurğulayıb ki, dövlətlərin daxilində QHT-lər və ya media təsisatları yaratmaq, yaxud 5-ci kolona çevirməklə nəyədə nail olmaq mümkünsüzdür: "Son məlumatlar göstərir ki, USAID dünya üzrə 700-dən çox media, 6200-dən artıq jurnalist və 300-ə yaxın media sferasına dair QHT maliyyələşdirib və zaman-zaman vahid tezislərlə onları öz niyyətlərinin alətinə çevirib. Sırr deyil ki, 2012-ci ildə "Eurovision" mahnı müsabiqəsindən, Laçın yolunda ekoloqların aksiyalarından Vətən müharibəsinə, o cümlədən, Azərbaycan-Ermənistan normalaşma prosesindən COP29-dək beynəlxalq mediada ölkəmiz əleyhinə aparılan çirkin kampaniya da məhz bu konfigurasiyanın məhsuludur. Lakin bununla Vaşinqton bölgədə nəyədə nail olubmu? Eləcə də digər coğrafiyalarda bərabər hüquqlu tərəfdaşlıqlar USAID-in tənqidatçı və ayırıcı xətlər təşviq edən konfigurasiyasından daha çox üstündür. Bu mənada USAID-in ləğvi, əslində, ümumbəşəri maraqlara cavab verir".

Əsmər QARDAŞXANOVA,
"Azərbaycan"